

IMKEJJEN BI ĠRAJJA FIL-BIRGU TA' L-IMGHODDI;

BANK IL-GHAZZ

Anton Attard

Ix-xaqliba tal-Birgu maghrufa bhala "Il-Fortini", sa ffit snin ilu, kienet fost l-aktar inhwawi mfitxija minn-nies ta' dawk in-nahat waqt il-hin hieles taghhom. It-tfal, iż-żghazagh u xi kbar li jhobbu l-ballun kienu jehdew fil-grawnd maqtugh xi hames filati gholi mit-triq li twassal ghall-Kalkara jew Haż-Żabbar. Ohrajn, l-aktar irġiel imdahlin fiż-żmien, u ohrajn mhux daqstant, kienu jintasbu bilqiegħda fuq ċint ta' żewġ filati, maqtugh ghalih, imdellel minn siġar għoljin u folti ta' **gheneb id-dib**, fuq il-lemin f'tarf in-niżla, qabel taqbad it-telgħa li twassal għall-Mina tas-Salvatur.

Dawk li ta' kuljum kienu jintasbu hemm, kemm filgħodu kif ukoll wara nofsinhar sa tard filgħaxija, erhilhom jiddiskutu, jargumentaw u jirrakuntaw fuq kollox u, aktarx, fuq kulhadd. Billi fil-biċċa l-kbira kienu jkunu l-istess nies, aktarx bla xogħol jew qabzu s-sittin, iċ-ċint, forsi ingustament, ma damx ma tlaqqam '*Bank il-Għazz*', titlu li, ma' nies ta' ċerta eta', għadu mċappas bih sa llum.

Iżda aktar minn mitt sena ilu, l-għan li għalih inbena ċ-ċint kien differenti għal kollox u billi kif jgħidu, kull rokna fil-Birgu għandha xi storja, dan, kif se naraw, ma jagħmlilhomx għajb.

Daqs seklu u nofs ilu, dawk l-inhwawi kienu differenti għal

kollox minn kif huma llum. Kemm il-grawnd tal-futbol, kif ukoll l-iskola Lorenzu Gafa' u magħhom it-toroq ta' madwar ma kinux hemm. Kien hemm biss wesgħa fejn fiha kien isir ix-xogħol tal-ħbula mill-hafna kurdara li kien hemm fil-bliet tal-Kottonera. B'hekk, it-triq li twassal għall-Kalkara kienet wahda dejqa, pjuttost mogħdija, f'xi fer il-wied, li għalkemm illum fadal xi ffit hjiel tiegħu, biċċa kbira minnu ttieklet mill-bini li tela' mal-medda tas-snin.

Ġara li nhar it-Tlieta 7 ta' Settembru 1880, żewġ itfal, waqt li kienu jimbuttaw karretta fil-mogħdija msemmiya, meta waslu f'xi fer il-wied, it-tagħbija li kellhom fuqha għelbithom u waqgħu b'kollox għal isfel. Waqt li l-karretta saret biċċiet, wieħed minnhom helisha hafif bi ffit brix u, forsi għax staħa, ħarab jġri minn fuq il-post bla ma ħadd rah aktar. L-ieħor ittieħed l-għassa fejn il-ġrieħi li ġarrab frasu iddewwew mit-tabib tal-pulizija.

Il-ġurnal *The Malta Times* tas-Sibt 11 ta' l-istess xahar, waqt li xandar dan l-incident ilmenta mill-qagħda mwiegħra ta' din il-mogħdija u

ġibed l-attenzjoni għall-periklu li jkunu fih il-hafna suldati li jterru f'dawk l-inhwawi lejn u minn Forti Rikażli u kwartieri militari oħra tal-qrib, speċjalment wara nżul ix-xemx. Hawn ta' min iżomm quddiem għajnejh li dawn, fil-biċċa l-kbira, kienu jkunu sejr in lura wara sigħat jixorbu fil-ħwienet tal-Kottonera. Barra minn dan, il-ġurnal imsemmi issuġġerixxa li, biex tiġi evitata xi disgrazzja aktar serja, fejn sehħ dan l-incident għandu jinbena ċint, imqar ta' żewġ jew tliet piedi gholi, li l-kittieb tar-rapport qies li ma jiswiex aktar minn ffit xelini.

Is-suġġeriment tal-ġurnal ngħata widen fi żmien qasir. Iċ-ċint inbena u kif ġa għidna, għal għadd ta' snin, kien fost l-imkejjen popolari u frekwentati tal-Birgu.

Għadu wieqaf hemm sa llum, għalkemm biż-żieda kbira ta' traffiku li issa jgħaddi minn hemm, in-nies ma baqgħetx tfittxu aktar u safa ninsi minn kulhadd. Il-ġebel immermer jixhed is-seklu u kwart li għaddew minn fuqu u, skond kif kienu jgħidu xi whud, kieku l-ġebel kien jitkellem min jaf kemm għandu x'għid.

